

६) पिसाळणे (श्वानदंश, हडक्या) / रेबीज

रोगाचे स्वरूप - प्रामुख्याने श्वानांमध्ये हा एक अत्यंत घातक विषाणुजन्य रोग आहे. हा रोग सर्व जनावरे उदाहरणार्थ शेळ्या-मेंढ्या कुत्रे मांजर माकड इत्यादी प्राण्यात आढळतो. हा रोग पिसाळलेले कुत्रे चावल्यामुळे होणारा आजार आहे. हा रोग प्राण्यांपासून माणसांना होतो.

रोगाचा कालावधी - लक्षणे रोगाचे लक्षण दिसून येण्याचा कालावधी हा एक आठवडा ते एक वर्षापर्यंत असू शकतो.

रोगाचा प्रसार - याचा प्रसार प्रामुख्याने कुत्रे चावल्यामुळे होतो. पिसाळलेला कुत्रा अगर प्राणी चावल्यानंतर त्याच्या लाळेतून या रोगाचे विषाणू जखमेत व नंतर मेंदूपर्यंत पोहचतात. पिसाळलेल्या कुत्र्याच्या लाळेत या रोगाचे विषाणू असतात. प्राण्याच्या रोगाची लक्षणे दिसण्यास पूर्वी तीन ते चार दिवस अगोदर या रोगाचे विषाणू लाळेत असू शकतात. प्राण्यांच्या चाव्यामुळे किंवा विषाणू असलेली लाळ शरीरातील जखमेला लागल्यास रोगाची लागण होते.

रोगाची लक्षणे - चाव्याच्या जागी दुखणे, मुंग्या येणे, गोंधळणे, गुंगी, बेशुध्दी व पाण्याची प्रचंड भीती ही लक्षणे दिसू शकतात. तीव्र स्वरूपात लाळ गळणे, चावण्यासाठी धावून येणे, अंधारामध्ये शांत बसून राहणे, मालकाला न ओळखणे, खाणे-पिणे बंद होणे दिसून येते. जनावर आक्रमक व सुस्त देखील होऊ शकते. घशाचे स्नायू निकामी झाल्याने पिण्याची क्रिया त्रासदायक होते म्हणून कुत्रा चावल्यावर तातडीने उपचाराची आवश्यकता असते अथवा मृत्यू संभवतो.

रोग निदान - रोगाचे खात्रीपूर्वक निदान मृत प्राण्याच्या मेंदूची प्रयोगशाळेतील तपासणी नंतर होऊ शकते. फ्ल्यूरोसेंट अँटीबॉडी टेस्टद्वारे खात्रीशीर निदान करता येते.

उपचार - कुत्रा चावल्यावर तातडीने उपचार करण्याची अत्यंत जरूरी असते. चाव्याची जखम सर्वप्रथम डिटर्जेंट साबण व पाण्याने स्वच्छ धुवावी. जखम खोल असल्यास पिचकारी चा वापर करून स्वच्छ करावी. जखमेवर लावण्यासाठी अथवा आयोडीनच्या द्रावणाचा वापर करू शकतो. जखम पाण्याने धुतल्याने विषाणूंची संख्या कमी होते. जखम जास्त खोल व मोठी असल्यास तज्ञांच्या मदतीने रेबीज इम्युनोग्लोब्युलिन (अँटीसिरम) वापरू शकतो. तसेच जखमेवरील जंतुसंसर्ग टाळण्यासाठी प्रतिजैविके व टिटॅनस टॉप साइड चा वापर करावा. लवकरात लवकर लस टोचून घ्यावी. कुत्रे पिसाळलेले नसल्यास व कुत्र्याला अँटी रेबीज लस देण्याची खात्री असल्यास लस घेणे जरूरीचे नाही परंतु सावधगिरीचा उपाय म्हणून डॉक्टरांच्या सल्ल्याने त्वरित लस घेणे आवश्यक आहे.

रोगप्रतिबंधक उपाययोजना - कुत्र्या मार्फत रेबीज चा प्रसार रोखण्यासाठी पाळीव कुत्री, मांजरी यांना नियमित लस टोचावी. भटक्या व बेवारस कुत्र्यांची नसबंदी करावी. पिसाळलेला कुत्रा मेल्यास त्याला खोल खड्ड्यात मीठ व चुना यांचा थर देऊन पुरावे. खड्डा पुन्हा उकरता येणार नाही अशा तऱ्हेने वर माती व दगड ठेवून बंद करावा. मेलेल्या कुत्र्यांच्या वापरातील वस्तू उदाहरणार्थ साखळी, पट्टा व खाण्याची भांडी यांना कुत्र्याची लाळ लागलेली असते त्यामुळे त्या निर्जंतुक करणे गरजेचे असते. वटवाघळे हीसुद्धा रेबीज विषाणूंची वाहक असल्याने कुत्र्यांना व प्राण्यांना त्यांच्या संपर्कात येऊ देऊ नये.